



اللہ کا حق

(مشکوٰۃ المصابیح، حدیث: ۲۴-۲۵)

عن معاذ رضی اللہ عنہ: کنت ردف رسول اللہ صلی اللہ علیہ وسلم على حمار، ليس بيني وبينه الا مؤخرة الرجل. فقال: يا معاذ، هل تدري ما حق الله على عباده؟ وما حق العباد على الله؟ قلت: الله ورسوله اعلم. قال: فان حق الله على العباد ان يعبدوه ولا يشركوا به شيئاً وحق العباد على الله ان لا يعذب من لا يشرك به شيئاً. فقلت يا رسول الله افلا ابشر به الناس؟ قال: لا تبشرهم فيتكلوا.

لغوی بحث

’ردف‘: سوار کے پیچھے بیٹھنے والا۔ اسی معنی میں ’ردیف‘ بھی آتا ہے۔

’مؤخرة‘: کجاوے کا ابھرا ہوا پچھلا حصہ۔

’تدری‘: ’دری‘ اہل لغت اس کے معنی ’کوشش‘ اور ’سعی سے جاننا‘ بیان کرتے ہیں۔ زمخشری کی رائے میں ’درایۃ‘ وہ معرفت ہے جو چالاکی یا فریب سے حاصل کی جائے۔ اردو میں اس کا صحیح مترادف ملنا محال ہے۔ ’حق‘: یہاں حق کا لفظ ’واجب و لازم‘ کے معنی میں آیا ہے۔

’فیتکلوا‘: تکلیہ کرنا۔ ’اتکال‘ یہاں اس سے مراد وہ بھروسہ ہے، جس کے ساتھ سعی و جہد موجود نہ ہو۔

ترجمہ

”حضرت معاذ بن جبل رضی اللہ عنہ فرماتے ہیں کہ میں گدھے پر نبی صلی اللہ علیہ وسلم کے پیچھے بیٹھا تھا۔ میرے اور آپ کے مابین صرف کجاوے کی ہتھی تھی۔ (اس طرح ہم جا رہے تھے) کہ آپ نے پوچھا: کیا تم جانتے ہو کہ اللہ کے بندوں پر اس کا کیا حق ہے؟ اور بندوں کا حق اللہ پر کیا ہے؟ میں نے عرض کی: اللہ اور اس کا رسول ہی بہتر جانتے ہیں۔ آپ نے بتایا: لاریب، اللہ کا حق بندوں پر یہ ہے کہ وہ اس کی عبادت کریں اور اس کے ساتھ کسی کو شریک نہ ٹھیرائیں اور بندوں کا حق اللہ پر یہ ہے کہ وہ اس کو عذاب نہ دے جو اس کے ساتھ شرک نہ کرے۔ اس پر میں نے عرض کی: تو کیا میں لوگوں کو اس کی بشارت نہ دوں؟ آپ نے کہا: بشارت نہ دو لوگ اسی پر تکیہ کر لیں گے۔“

متون

یہ روایت اور اس سے اگلی روایت ایک ہی روایت کے دو متن ہیں۔ ان دونوں میں فرق یہ ہے کہ اس روایت میں ادب و عقیدت کے وہ کلمات بیان نہیں ہوئے جو حضرت معاذ رضی اللہ عنہ نے نبی صلی اللہ علیہ وسلم کے پکارنے کے بعد ادا کیے تھے۔

بعض روایات میں ’ردف‘ اور ’مؤخرۃ‘ کی جگہ ’ردیف‘ اور ’آخرۃ‘ کے الفاظ آئے ہیں۔ اسی طرح کچھ روایات میں گدھے کا نام ’عفیر‘ بتایا گیا ہے۔

بعض روایات سے یہ معلوم ہوتا ہے کہ نبی صلی اللہ علیہ وسلم نے دونوں سوالات الگ الگ پوچھے تھے اور حضرت معاذ رضی اللہ عنہ نے دونوں بار ’اللہ ورسولہ اعلم‘ کہہ کر اپنی سعادت مندی کا اظہار کیا تھا۔ ایک روایت میں یہ تصریح بھی ہے کہ حضرت معاذ نے نبی صلی اللہ علیہ وسلم کے روکنے کے باعث یہ بات ساری زندگی بیان نہیں کی۔ البتہ وفات کے موقع پر انھیں اس احساس نے بیان کرنے پر مجبور کر دیا کہ ان کے پاس دین کی ایک اہم حقیقت ہے اور انھیں اسے لوگوں تک پہنچا دینا چاہیے۔

بہر حال کوئی متن اس روایت میں کسی اہم معنوی پہلو کا اضافہ نہیں کرتا۔

معنی

اس روایت میں بنیادی طور پر شرک کی شاعت اور نجات کے لیے اس سے اجتناب کا مضمون بیان ہوا ہے۔

دین کی تعلیمات سے آگاہ ہر شخص یہ جانتا ہے کہ توحید کو اس میں اساس کی حیثیت حاصل ہے۔ انسان کی سنگین ترین غلطیوں میں سے سب سے بڑی غلطی یہ ہے کہ وہ خالق و مالک کائنات کے ساتھ کسی ہستی کو کسی بھی پہلو سے شریک مانے۔ چنانچہ تمام انبیاء بنی نوع انسان کو اس غلطی سے بچاتے اور اس کے خوف ناک انجام سے باخبر کرتے رہے ہیں۔ قرآن مجید کے موضوعات میں بھی توحید کو اساسی حیثیت حاصل ہے۔ نبی صلی اللہ علیہ وسلم قرآن کے ذریعے سے بھی اور اپنے الفاظ میں بھی اس حقیقت کو واضح کرتے رہے اس روایت میں نبی صلی اللہ علیہ وسلم نے اسے اللہ کا حق قرار دیا ہے۔ اس سے آپ کے پیش نظر یہ حقیقت واضح کرنا ہے کہ توحید کی حیثیت صرف ایک علمی مسئلے ہی کی نہیں ہے بلکہ اس کا خیال رکھنا تمہارے اخلاقی وجود کا تقاضا بھی ہے۔

اس روایت کا دوسرا اہم پہلو بشارت سے متعلق ہے۔ اس روایت میں یہ خبر دی گئی ہے کہ جو شخص شرک کے گناہ سے بچا رہے گا، اس کا اللہ تعالیٰ پر یہ حق قائم ہو جاتا ہے کہ وہ اسے بخش دے۔ لیکن یہاں یہ بات واضح رہے کہ اس بشارت کے مستحق وہ مسلمان ہیں جن سے روزمرہ کی زندگی میں جھوٹی موٹی غلطیاں ہو جاتی ہیں۔ اس کے مخاطب وہ مجرمین نہیں ہیں جو خون بہاتے، وارثت کا مال ہڑپ کر جاتے، ساری عمر برائی کو اوڑھنا بچھونا بنائے رکھتے اور موت کے آجانے پر بھی تائب نہیں ہوتے۔ اگلی روایت میں 'صدقاً من قلبہ' کے الفاظ بھی اسی حقیقت کو واضح کرتے ہیں۔

اس روایت میں نبی صلی اللہ علیہ وسلم کی شخصیت کی بھی جھلک دکھائی دیتی ہے۔ اس سے آپ کے اپنے مخاطب کو اپنی طرف پوری طرح متوجہ کرنے کا طریقہ سامنے آتا ہے۔ آپ حضرت معاذ کو ایک اہم دینی نکتہ بتانا چاہتے تھے۔ اس کے لیے ضروری تھا کہ حضرت معاذ پوری طرح متوجہ ہوں اور بات کو اچھی طرح سمجھ کر ذہن میں محفوظ کر لیں۔ اسی طرح یہ روایت ہمیں یہ بھی بتاتی ہے کہ نبی صلی اللہ علیہ وسلم بات کو بیان کرتے ہوئے اپنے مخاطب کی شخصیت کو پیش نظر رکھتے ہیں۔ آپ نے حضرت معاذ کو بات بتادی لیکن اسے عام کرنے سے روک دیا۔ اس طرح آپ نے یہ واضح کر دیا کہ یہ نکتہ صرف ان کے لیے ہے جن کی سیرت دین کے سانچے میں ڈھل چکی ہے۔ آپ کے اس طریق کار سے دین کے داعیوں کے لیے یہ اصول واضح ہوتا ہے کہ ظرف قدر خوار کو ملحوظ رکھنا کس قدر ضروری ہے۔

اسی طرح ہمیں اس واقعے سے صحابہ کی سعادت مندی اور بالخصوص حضرت معاذ کے مقام و مرتبے کا بھی

اندازہ ہوتا ہے۔

قرآن سے تعلق

قرآن مجید میں مختلف پیغمبروں کی دعوت بیان ہوئی ہے۔ ان میں اس بات کو بنیادی نکتے کی حیثیت حاصل ہے کہ اگر ان کی دعوت قبول کر لی گئی تو اس کا نتیجہ عذاب سے نجات ہے۔ مثلاً دیکھیے سورہ نوح میں حضرت نوح علیہ السلام کی دعوت میں یہی بات ان الفاظ میں بیان ہوئی ہے:

” (حضرت نوح علیہ السلام) نے کہا: اے
قَالَ يَقَوْمِ اِنِّیْ لَكُمْ نَذِیْرٌ مُّبِیْنٌ. اِنْ
اعْبُدُوا اللّٰهَ وَاتَّقُوْهُ وَاَطِیْعُوْا. یَغْفِرْ
لَكُمْ مِنْ ذُنُوْبِكُمْ وَیُخْرِجْكُمْ اِلٰی
اَجَلٍ مُّسَمًّی. (۲۰:۲-۳)

میری قوم کے لوگو، میں تمہارے لیے صاف
صاف خبر دار کر دینے واہوں۔ (میں تم کو دعوت
دیتا ہوں) کہ اللہ کی عبادت کرو اور اس کی حدود

کے پابند رہو اور میری بات مانو۔ (میں تمہیں بتاتا

ہوں کہ اس کے نتیجے میں) اللہ تمہارے (وہ) گناہ

معاف فرمائے گا (جو اس سے پہلے تم سے ہوئے)

اور تمہیں ایک مقررہ مدت تک مہلت دے گا۔“

اگرچہ سیاق میں جس مہلت کا ذکر ہوا ہے اس کا تعلق اس دنیا سے ہے اور اس سے یہ معلوم ہوتا ہے کہ یہاں
دنیا کے عذاب سے بچنے کی خبر دی گئی ہے۔ لیکن گناہوں سے مغفرت کے الفاظ ہی سے واضح ہے کہ اس مغفرت
میں، دنیا و آخرت دونوں شامل ہیں۔ اور یہ مغفرت اللہ تعالیٰ کے ایک وعدے کی حیثیت رکھتی ہے یہی بات نبی
صلی اللہ علیہ وسلم نے بھی اپنی قوم سے کہی:

”اِنْ کُفِرْکُمْ بِالْوَدَّعِیَّۃِ سَیَکْفُرْکُمْ بِہَا“
اَلْہُمْ مَّا قَدْ سَلَفَ. (۳۸:۸)

آجائیں تو جو کچھ ہو چکا وہ معاف کر دیا جائے گا۔“

ان آیات سے یہ بات واضح ہے کہ پیغمبر کی دعوت قبول کر لینا، جس کا اہم ترین نکتہ توحید ہے، مغفرت کی
ضمانت ہے۔ یہی ضمانت ہے جسے نبی صلی اللہ علیہ وسلم نے بندوں کے حق کی حیثیت سے بیان کر کے اللہ تعالیٰ
کے وعدے پر یقین و اعتماد کو نئی جہت دی ہے۔

کتابیات

بخاری، کتاب الجہاد والسیر، باب ۳۶، کتاب اللباس، باب ۱۰۰، کتاب الاستئذان، باب ۳۰، کتاب الرقاق،

باب ۳، کتاب التوحید، باب ۱۔ مسلم، کتاب الایمان، باب ۱۰۔ ترمذی، کتاب الایمان، باب ۱۔ ابوداؤد، کتاب الجہاد، باب ۴۔ ابن ماجہ، کتاب الزہد، باب ۳۵۔ اور مسند احمد عن انس بن مالک اور عن معاذ بن جبل۔

عن انس رضی اللہ عنہ: ان النبی صلی اللہ علیہ وسلم، و معاذ رديفه على الرحل، قال: يا معاذ. قال لبيك يا رسول الله و سعديك. قال: يا معاذ. قال لبيك يا رسول الله و سعديك — ثلاثا — قال: ما من احد يشهد ان لا اله الا الله و ان محمدا رسول الله، صدقا من قلبه الا حرمه الله على النار. قال يا رسول الله، افلا اخبره الناس فيستبشروا. قال: اذا يتكلموا. فاخبر بها معاذ عند مرته تاثما.

لغوی بحث

’لبيك‘: یہ ’لب‘ سے تشبیہ کا صیغہ ہے۔ اور اس سے تکرار کے معنی مراد ہیں۔ پوری بات اس طرح سے ہے: ’اجبت لك اجابة بعد اجابة‘۔ اس ترکیب کا یہ مفہوم ادا کرنے کے لیے اردو میں ایک ہی لفظ کو دہرایا جاتا ہے۔ یہی حقیقت لفظ ’سعديك‘ کی ہے۔

ترجمہ

”حضرت انس رضی اللہ عنہ سے روایت ہے کہ نبی صلی اللہ علیہ وسلم (سوار تھے) اور معاذ (رضی اللہ عنہ) کجاوے پر آپ کے پیچھے بیٹھے تھے۔ آپ نے فرمایا: اے معاذ۔ معاذ نے کہا: حاضر، اللہ کے رسول حاضر، میرے نصیب، میری خوش بختی۔ آپ نے پھر بلایا: اے معاذ۔ انھوں نے پھر جواب دیا: حاضر، اللہ کے رسول حاضر، میرے نصیب، میری خوش بختی۔ آپ نے پھر آواز دی: اے معاذ۔ انھوں نے پھر جواب دیا: حاضر، اللہ کے

رسول حاضر، میرے نصیب، میری خوش بختی — تین مرتبہ — حضرت انس کہتے ہیں کہ اس کے بعد آپ نے فرمایا: کوئی نہیں ہے جو یہ گواہی دے کہ اللہ کے سوا کوئی معبود نہیں اور محمد اللہ کے رسول ہیں، اپنے دل کی سچائی کے ساتھ، مگر یہ کہ اللہ اس پر آگ حرام کر دے۔ (آپ کی یہ بات سن کر معاذ نے) کہا: یا رسول اللہ کیا میں اس کی لوگوں کو خبر نہ دوں کہ وہ بھی یہ بشارت پائیں۔ آپ نے کہا: اس طرح تو وہ اسی پر تکیہ کرنے لگیں گے۔ چنانچہ معاذ نے یہ بات اپنی وفات کے وقت اس خوف سے بتادی کہ کہیں انھیں گناہ نہ ہو۔“

دیگر مباحث

یہ حدیث اصل میں حدیث نمبر ۲۴ ہی ہے۔ ظاہر ہے ”متن“، ”معنی“ اور ”قرآن سے تعلق“ کے مباحث بھی وہی ہیں۔

کتابیات

بخاری، کتاب العلم باب ۴۹۔ مسلم، کتاب الایمان، باب ۱۰۔ مسند احمد عن انس بن مالک۔

